



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۲۵/۰۱/۳۰

جورج فوستر
ترجمه: رحمت آریا

د جورج فوستر یون لیک: له بنگاله تر لندن سفر (۱۲)

وزیر د خپلو پلانونو د بریالیتوب او یا د خپل قدرت د پراخولو لپاره د ډهلي په دربار ډډه نه لگوله. خو د خپل یو غوره او معتمد خدمتگار (الیچ خان) [1] له لارې یې په دربار کې حضور درلود. الیچ خان به مناسبو مواقعو کې پادشاه ته د تحایفو د وړاندې کولو له لارې پادشاه خوشحاله ساته او له دې لارې بریالی سو چې هغه ځمکې چې مخکې وزیر نیولي وې او یا یې د نیولو تکل درلود، په رسمیت وپېژني. خو ددې ټکي یادول اړین دي چې دغسې سرچینو ته لاسرسی چې تل خوځند ول له ضعیفې منبعې سرچینه اخلي او ددغه واکمن موخي ورڅخه نه ترلاسه کېدې.

د انګلیس د دولت او د وزیر تر منځ د وروستي ځانګړي تړون د عناصرو د هر اړخیزو پوهیدو لپاره اړینه ده په دې ټکي ټینګار وسي چې شاه علم ته د ټاکل سوي قلمرو له وتلو وروسته د هغو ځمکو حقوق د انګلیس دولت ته ورسېدل. د اګرې په شاوخوا کې له مرهټه وو سره د پادشاه له اتحاد وروسته هغه مجبور سو چې د (کوره) او د کره اړوندې سیمې په رسمي ډول ور وسپاري. دغه امتیاز چې داسې قدرت ته ورکړل سوی وو چې د بنگال ګټو ته ګواښ انګېرل کېده د انګلیس دولت ته دا منطق ورکړ چې په یاد تخلیه سوي قلمرو باندې هم د سوبې د حقوقو پر بنسټ او هم د مسؤولانه حکومت د حکم پر بنسټ کنټرول ولري. وزیر چې په اکراه او زړه نازره توګه دغه امتیاز ورکړی وو د شاه له وتلو وروسته ددغو ځمکو د بیرته د تر لاسه کولو لپاره خپله خالصانه لېوالتیا وښوده او د وزیر دغه غوښتنه د خاصو شرایطو په منلو سره ومنل سوه. [2]

¹ - Ellich Khan

² - د ۱۷۷۳ز کال تړون لږ اهمیت لري او که د ورپسې کال جدي ملاحظات نه وای رامنځته سوي نو نه مې غوښتل چې د لوستونکي پر اوږو جزئیات یې وربار کړم. په دې تړون کې راغلي دي: «په هغه تړون کې چې د ۱۷۶۵ز کال د اګست د میاشت په ۱۶ نېټې د شرکت او وزیر ترمنځ په الله آباد کې لاسلیک سو اشاره سوې چې د کوره او الله آباد سیمې د اعلیحضرت د لګښتونو لپاره ځانګړې سوي دي. خو له دې چې اعلیحضرت ددغو سیمو کنټرول خوشې کړی او ان یو سند یې ورکړی چې د کوره او کره په اړوند یې مرهټه وو ته ورکړی دئ چې وزیر او انګلیسي شرکت ته یې سخت تاوان رسولی او د تړون له مفادو سره په ټکر کې وو. په پای کې اعلیحضرت ددغو سیمو په اړه خپله ادعا اخیستې او دا سیمې یې شرکت ته ورکړې چې په لومړیو کې ورکړل سوې وې. له دې کبله موافقت کېږي چې یادې سیمې دې د لاندې شرایطو تر سیوري لاندې وزیر ته وروګرځول سي او هغه ته دې اجازه ورکړل سي چې کوره، کره او الله آباد هماغسې دده په اختیار کې ورکړل سي چې د اودې ولایت او نورې سیمې یې په اختیار کې دي. هغه به په یادو سیمو کې تر هېڅ شرایطو او پلې لاندې د شرکت او یا د انګلیس د مشرانو له لوري له کوم خنډ سره مخامخ نه سي او د ټاکل

د پاڼو شمیره: له 1 تر 5

افغان جرمن آنلاين په درنښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de یادونه: دلیکني د لیکنيزې بني پازوالي د لیکوال په غاړه ده، هيله من يو خپله لیکنه له رالیږلو مخکې په خیر و لولی

د بنارس د کنفرانس په ترڅ کې هوکړه وسوه چې وزیر به د بلونت سینګه د خای ناستي یعنی د هغه د زوی چیت سینګه ملاتړ وکړي ترڅو پر بنارس او اړوندو سیمو یې کنترول ولري. وزیر دا پرېکړه په اکراه ومنله او له خانه یې د نارضايتی د پام وړ نښې څرګندې کړې. د وزیر د اکراه دلیل ددی لپاره نه وو چې دده ځمکي له لاسه تللي دي بلکه وزیر په دې ناراضي وو چې چیت سینګه یې خپل مستقیم ګوډاګی ګانې او اوس یو باندنی د هغه استازیتوب کوي. وزیر په دې باور وو چې د باندنیو دا ډول ملاتړ کولی سي د یوه پیاوړي رژیم تر سیوري لاندې د مسلمانانو تر لاس لاندې د ځمکوالو اغیز لږ او یا یې بیخي ورڅخه لیرې کړي. که څه هم شجاع الدوله د خپلو هیوادوالو په منځ کې د ظریفو آدابو په لرلو او په بڼه چلند او بنکلو جامو شهرت درلود بیا یې هم ونه سواي کولی په خپل حضور کې د چیت سینګه پر وړاندې د انګلیس د بولندوی پر ټینګار خپله نا اميدي پټه کړي. خو له دې سره سره د وزیر ټول فکر پر هغو پلانونو متمرکز وو [3] چې دده په پلانونو کې یې اهمیت درلود او ان که دده څښم نور هم شدید سوی وای بیا به یې هم د خپلو موخو لپاره څه نه ول ويلي.

وزیر په خپل قلمرو کې د انګلیسي سوداګرو او د هغوی د استازو د استوګنې او یا د سوداګرۍ د ترسره کولو د اغیزمنې مخنیوي لپاره له بنگال او اروپا څخه پر وارداتي توکو باندې د لوړو ګمرکي تعرفو د لگولو مجوز تر لاسه کړ. وزیر هغه زبېښاک ګر یا استنمارګرانه انحصار چې په بنگال کې د شرق الهند د کمپنی عوالمو رامنځته کړی وو لیدلی وو او متوجه سو چې پر سیمې باندې ډیرې بدبختی او ناوړینونه چې راغلي دي کیدای سي پر سوداګرۍ باندې د اروپا تسلط ته نسبت ورکړل سي. دا سوداګري په داسې شرایطو تر سره کېده چې تر ډېره د اروپایانو په ګټه وو او تقریباً هر سوداګر یې مجبور کاوه چې د خپلو ګټو د ساتنې لپاره اروپایي

سویو پیسو له اندازې په استثناء چې اوس ټاکل سوي دي هیڅ ډول ذکر او یا غوښتنه د هیڅ شي لپاره چې په کوم دلیل د پرداخت وړ وي هغه ته ورنه کړل سي. ددغه تړون رعایت به د انګلیسي رییسانو، د شورا دغرو او د کمپنی له لوري وسي او له هغه نقض او انحراف به مجاز نه وي. لیکوال

شرایط

۵۰۰۰۰۰۰۰	دی مؤظف دئ چې کمپنی ته پینځوس لکه سیکه Sicca روپې د هغه پولي ارزښت له مخې ورکړي چې د اودې په ولایت کې چلېږي.
۲۰۰۰۰۰۰۰	په نغدو
۱۵۰۰۰۰۰۰۰	له يادې سوې نيټې دوه کاله وروسته – یعنی په لومړي کال
۱۵۰۰۰۰۰۰۰	دوهم کال
۵۰۰۰۰۰۰۰۰	سیکه روپې

د هغو تادیاتو لپاره چې وزیر یې د شرکت ځواکونو ته چې ممکن وزیر ته د مرستې لپاره ولېږل سي په هغوی کې د هر ډول احتمالي اختلاف د مخنیوي لپاره توافق سوی چې د اودې د ایالات د پولي واحد پر بنسټ دې د یوې لیوال لګښت په میاشت کې دوه لکه او لس زره سیکه روپې محاسبه سي. د "لیوا" اصطلاح په لاندې ډول تعریف کيږي:

دوه اروپایي کنډکونه

د سپاهیانو شپږ کنډکونه او

د توپي ځواک یوه قطعه

په یادو سویو ځواکونو پورې اړوند لګښتونه له هغې شیبې وروسته د وزیر له پلوه چمتو کېږي کله چې دا ځواکونه د ایالت له سرحدو واورې. ددې ترڅنګ له یاد سوې مبلغ څخه پورته به بله هېڅ ډول مطالبه له وزیر څخه ونه سي. په هغه صورت کې چې که شرکت او انګلیس مشران د وزیر ځواکونو ته اړتیا ولري نو هغوی به هم په عین بڼه لګښتونه پر غاړه واخلي.

د دواړو خواوو له پلوه د ۱۷۷۳ز کال د سپتمبر په ۷ نېټه په لاسلیک، مهر، مومیایي او سوګند رسني سو. - لیکوال

³ - د روهیلکنډ د نیولو لپاره د سرتېرو ټولول- لیکوال

د پاڼو شمېره: له 2 تر 5

افغان جرمن آنلاین په درنښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de یادونه: دلیکني د لیکنيزې بڼې پاڼوالي د لیکوال په غاړه ده، هيله من یو خپله لیکنه له رالیږلو مخکې په څیر و لولئ

هویت تر لاسه کړي. راپورونه وايي کله چې شجاع الدوله يوه انگلیسي سوداگر ته خپل قلمرو ته د ننوتلو اجازه ورکړه هغه يوه پولې انگیزه وړاندې کړه غوره يې وبلله چې دداسې سیستم له معرفي څخه ډډه وکړي چې له سره تر پایه د سوداگرۍ د اصولو لپاره مضر دی.

د بنارس له تړون وروسته وزیر په دوآب کې د مرهټه وو د گارنيزيون پر وړاندې برید پیل کړ او په برياليتوب سره يې له دې ځايه وشړل او د خپلو سوبو لمنه يې لويديځ لور ته د (جنفي) [4] تر کلا پورې پراخه کړه. له دې چې د مرهټه وو د لښکر اصلي بدنه دکن ته لېږدېدلې وه په دوآب کې د خپلو شتمنيو د دفاع لپاره يې کافي ځواکونه نه ول پرېښي او هماغه ول چې له کوم مقاومت پرته د وزیر لاس ته ولوېدل. ددغه لښکر - لېږد په اوږدو کې د نوي لاس ته راغلي قلمرو د پام وړ برخه مخکې د فرخ آباد په مشر په (احمد خان بنگويه) [5] پورې اړه درلوده چې ځوان مظفر جنگ د هغه ځای ناستی سوی وو، احمد خان بنگويه، مظفر جنگ د خپل زوی په توگه لوی کړی او منلی وو. مرهټه وو په چټکۍ سره مظفر جنگ له خپلو ارزښتناکو سيمو څخه بې برخي کړ. وزیر په دوآب کې د خپل لښکر - لېږد په لړ کې د فرخ آباد د پنهانانو د ناپييلتوب د تضمین لپاره ژمنه کړې وه چې د مرهټه وو د اخراج په صورت کې به ټولې هغه ځمکې چې د احمد خان بنگويه په اختیار کې وې هغه به مظفر جنگ ته بېرته ورکړي.

په تړون کې راغلي چې: « زما او زما د نيکونو او د مظفر جنگ ترمنځ د لرغوني دوستۍ په روڼا کې زه هغه د خپل زوی په توگه په خپل غېږ کې نيسم. د الله تعالی په مهربانۍ او عنايت به د هغه په گټه عمل وکړم او د هغه د دوستانو او دښمنانو په چارو کې به د خپلو چارو په شان چلند وکړم. مور ژمنه کوو چې د ځان او د خپلو بچيانو لپاره تر وروستۍ سلگۍ پورې پاتې سو. په الله متعال، پيامبر او قرآن عظيم الشان سوگند کوم چې هېڅکله به په دې تړون کې بدلون رانولم او ورڅخه به ونه وځم په دې شرط چې زما گران مظفر جنگ هم له خپله اړخه دغه تړون ته ژمن وي. د خدای په لطف سره هر کله چې په مرهټه وو باندې سوبه تر لاسه سوه او له هېواده وايستل سول، زما دښمنان وايستل سول نو زه به ټولې هغه ځمکې چې مخکې يې په مظفر جنگ پورې اړه لرله خپل گران زوی مظفر جنگ ته بېرته وسپارم. د تړون نيټه په مسيحي دوران د ۱۷۷۴ کال د جنورۍ له مياشتې سره سمون خوري. »

شجاع الدوله په برياليتوب سره وکولی سول چې مرهټه د بنگښ له سيمې څخه وشړي. خو له مظفر جنگ سره د تړون د شرايطو پر بنسټ يې عمل ونه کړ. سره له دې چې د مرهټه وو له بريالي کمپاين وروسته يې يو شمېر پېښې ورکړې خو هيڅ يوه ځمکه يې بېرته مظفر جنگ ته ورنه کړه چې په تړون کې يې يادونه سوې وه.

⁴ Fort of Jaunfy - جنفي د کلي Kalpy د سيمې په لويديځې انتها کې ده. وگورئ د رينل نقشه- ليکوال

⁵ - Ahmed Khan Bunguih

د وزیر پخوانی جاه طلبی خپل ثمر ورکړ او اوس یې مخ برېښ سو : وزیر د روھیلکنډ په نیولو کې د انگلیس له دولت څخه د مرستندوی وسله وال ځواک په قالب کې د مرستې غوښتنه وکړه. وزیر مدعي سو چې سیمه بیزو مشرانو دده پر وړاندې په خپلو ژمنو عمل نه دی کړی او تل مدام دده د اصل او نسب دښمنان ول. داسې ښکاري چې د انگلیس دولت د وزیر ددغسې غوښتنې په اړه وارخطا سوی دی. هغوی د لیرې پرتو سیمو له جنگیالیو وگړو سره د لاس او گریوان کیدلو خطر تشخیص کړی وو او دداسې ملت پر ضد چې پر هغوی یې ظلم نه وو کړی د توجیه په لټه کې سو. د څو ورځو نامشخص بحث وروسته یې پرېکړه وکړه چې پر خبرو اترو دې بشپړ څار د اودې گورنر ته وسپاري. هغه هم دغسې یوې لیرې پرتې سیمې ته د انگلیسانو د پوځي هڅو د پراختیا لپاره خپله نالپوالتیا څرگنده کړه او توصیه یې وکړه چې د لازم ملاتړ لپاره دې زښت ډیر پام وسي چې احتمالاً وزیر به اړ کړي چې خپله غوښتنه بیرته واخلي. د همدې توصیې په رونا کې وزیر ته د روھیلکنډ د سیمې د نیولو د آسانتیا لپاره د یوې انگلیسي لیوا وړاندیز وسو خو شرط یې دا وو چې د عملیاتو له پای ته رسېدلو وروسته دې وزیر د شرق الهند کمپنی ته څلور لکه روپۍ ورکړي او ورسره دې د میاشتي دوه لکه روپۍ سبسایډي تر هغې مودې پورې وسپاري چې انگلیس ځواکونه د هغه په قلمرو کې وي. د دولت اقدامات په دې معنی نه دي چې وزیر به ددغو شرایطو له منلو څخه ډډه وکړي. په پټنا کې فابریکې ته امر صادر او ویل سوي ول چې په دې سیمه کې د یوې لیوا فعالیت پرته له دې چې د شرکت له ریاست سره دې کوم اضافي ارتباط ولري په راتلونکي کې اداره سي. وزیر هم له همدغه اقدام څخه خبر کړل سو. وزیر چې په خپلو پلانونو کې تر ملاتړ لاندې ونیول سو خپل پلانونه یې په ډیرې چټکۍ سره تر سره کړل. سره له دې چې گورنر شوری ته د نوامبر د میاشتي تر وروستیو پورې د روھیلکنډ په هکله د وزیر موخې برېښې نه کړې خو لیوا په جنوري کې وځوځېده او ددريو میاشتو [6] په لنډه موده کې روھیلیه وو د خپل قلمرو په زړه کې د یوې برخه لیک جوړوونکي جگړې په ترڅ کې بشپړه ماته وخوړله. د روھیلیه وو تقریباً پینځه زره تنه ووژل او ټپیان سول. خو دا ماته ددوی د مشر په وژلو سره غیر قابل جبران سوه چې د جگړې په ډگر کې ووژل سو. سره له دې چې حافظ رحمت خان د خپل آرمان لپاره جگړه وکړه خو د بنسټ او نرم برخلیک لیاقت یې درلود. هغه هېڅکله د انگلیسانو پر وړاندې دښمني نه درلوده او په ډیرو سختو شیبو کې یې د شجاع الدوله ملاتړ کاوه.[7]

له نښتې وروسته، فیض الله خان د ماتې خوړلي لښکر د لوی شمېر په ملتیا (لال دونگ) [8] ته په شا سو او همدلته یې د یوې ستوغي غونډۍ په ډډه کې خپلې پوستې واچولې. وزیر د انگلیسي لیوا په ملتیا د روھیلیه وو مورچلونه کلابند کړل. روھیلیان چې د خپلو محدودو او ناسالمو شرایطو له کبله له شدیدو سختیو سره مخامخ

⁶ - دا جگړه د ۱۷۷۴ ز کال د اپریل د میاشتې په ۲۳ نېټې د تېسنه Tessunah کلي ته نږدې پېښ سوه. وگورئ د رینل نقشه- لیکوال

⁷ - شجاع الدوله د بوکسار له جگړې وروسته له خپلې کورنۍ سره په روھیلکنډ کې پناه اخیستې وه. - لیکوال

⁸ - د روھیلکنډ شمالي حد- لیکوال

ول او دداسې یوه مشر تر مشرۍ لاندې ول چې پوځي مهارتونه یې نه درلودل د بیرته استوګن کېدلو لپاره یې د انگلیسانو بولندوی ته صمیمانه شرایط وړاندې کړل. له اوږدو خبرو اترو وروسته هغه وزیر ته قناعت ورکړ چې فیض الله خوشي کړي او په روهیلکنډ کې دې ورته یوه خاصه ځمکه ورکړي. له نښتې مخکې دغه مشر د رامپور جاگیر د پینځو لکو روپیو په ارزښت په واک کې درلود. خو دغه قرارداد [9] ورته د پینځلس لکه روپیو مالیاتي عاید او د روهیلکنډ د بیروروې یا حاصلخیزې ځمکې کنترول په لاس کې ورکړ.

نور بیا

د خبرو له بریالیو پای ته رسېدلو وروسته...

قدرمنو لوستونکو! د بناعلی رحمت آریا د آرشیف: لینک

⁹ - زما د او فیض الله خان تر منځ دوستي رامنځته سوې ده. په دې وسیلې هغه ته رامپور او څو نورې اړوندې سیمې چې ټولټال په کلني ډول سره ۱۴ لکه او ۷۵۶۰۰ روپۍ حاصل لري ورکوم. برسیره پر دې دستور ورکوم چې فیض الله خان په هېڅ صورت او هېڅ وخت کې له ۵۰۰۰ تنو پورته سرتیري نه سي استخدام کولی. زه ژمنه کوم چې تل به په هر ډول شرایطو کې د فیض الله خان احترام ولرم او د هغه له حیثیت څخه به دفاع وکړم او دده په ګټه به کار وکړم په دې شرط چې نوموړی صرفاً زما ملاتړ وکړي او موافقت وکړي چې منحصرأ دې له انگلیسانو سره مکاتبه وکړي. مور ګډ دوستان او دشمنان لرو. فیض الله خان به د خپل ظرفیت پر بنسټ له ۲۰۰۰ تر ۳۰۰۰ تنو پورې سرتیري زما په اختیار کې راکړي. که زه کوم سفر پیل کوم او یا په خپل قلمرو کې بلې هرې سیمې ته ځم نو فیض الله خان به زما ملتیا کوي. دې ټکي ته په پاملرنې سره چې ده ته د یوه محدود شمیر ځواک د لرلو اجازه ورکړل سوې ده خو ښایي دی به ونه سي کولی ټول یې په یوه ډګر کې ځای پر ځای کړي. په داسې حالت کې به زه ورته له ۲۰۰۰ تر ۴۰۰۰ تنو پورې سرتیري اختصاص کړم تر څو په دې ډاډه سم چې دی کولی سي په مناسب وقار او درنښت له ما سره یو ځای سي او ددغو اضافي سرتیرو لګښت به زه برابر کړم. د پورتنیو ملاحظاتو پر بنسټ زه په دې وسیلې موافقت کوم چې له فیض الله سره په بل هېواد کې توافق وکړم او دده د ګټو ملاتړ ته ژمن يم. که هغه ددې تړون په ساتنې کې ثابت قدمه پاتې سي نو د خدای په لطف به د هغه سوکالي او ګټه تل مدام په خپلو لومړیتوبونو کې ولرم. هغه دنده لري چې ډاډمن سي چې ټول روهیلیان د ګنګا له سیند څخه اوري. ددغو شرایطو د تحقق لپاره دا تړون په قرآن عظیم الشان، خدای او پیامبرانو یې د شاهد په توګه له سوګند وروسته لاسلیک سوی دی.

هجري ، ۱۱۸۸

د ډګروال چمپین مهر

د بنگال ۱۷۷۴ز کال له آریشف څخه اخیستل سوې

رجب

اکتوبر ۱۷۷۴ز

د پاڼو شمېره: له 5 تر 5

افغان جرمن آنلاین په درنښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de یادونه: دلیکني د لیکنيزې بڼې پاڼوالې د لیکوال په غاړه ده ، هيله من يو خپله لیکنه له رالیږلو مخکې په څیر و لولئ